

റമദാനിന് യാത്ര പറയുമ്പോൾ

എം. എം. അക്ബർ

ഒരു റമദാൻ കൂടി നമ്മിൽ നിന്നും വിട പറയുകയാണ്. അടുത്ത റമദാനിന് സാക്ഷികളാകുവാൻ നമ്മിൽ എത്ര പേർക്ക് കഴിയുമെന്ന് നമുക്കാർക്കുമറിയില്ല. വ്രതാനുഷ്ഠാനത്തിന്റെ പകലുകളും നമസ്കാരത്തിന്റെ രാത്രികളും നമുടെ വിശുദ്ധീകരണത്തിനും വിമലീകരണത്തിനും വിമോചനത്തിനുമെല്ലാം എത്രത്തോളം ഉതകിയിട്ടുണ്ടെന്ന് വിലയിരുത്തേണ്ട സമയമാണിത്. അങ്ങനെ വിലയിരുത്തപ്പെടുമ്പോഴാണ് തെറ്റുകൾ തിരുത്തുവാനും ബാക്കി വ്രതങ്ങളെയെങ്കിലും ഗുണപരമായ മാറ്റങ്ങൾക്ക് വിധേയമാക്കുവാനും കഴിയുക.

തഖ്വ ഉണ്ടാക്കുകയാണ് വ്രതലക്ഷ്യമെന്ന് ഖുർആൻ പറയുന്നു: “സത്യവിശ്വാസികളേ, നിങ്ങളുടെ മുമ്പുള്ളവരോട് കൽപിച്ചിരുന്നത് പോലെത്തന്നെ നിങ്ങൾക്കും നോമ്പ് നിർബന്ധമായി കൽപിക്കപ്പെട്ടിരിക്കുന്നു. നിങ്ങൾ ദോഷ ബാധയെ സൂക്ഷിക്കുവാൻ വേണ്ടിയത്രെ അത്” (2:183). വഖാ-വിഖായത്ത് എന്നതിൽ നിന്നാണ് തഖ്വയുടെ നിഷ്പത്തി. സൂക്ഷിക്കുക, സംരക്ഷിക്കുക, ജാഗ്രത പുലർത്തുക തുടങ്ങിയ അർത്ഥങ്ങളുണ്ട് ഈ പദത്തിന്. ജീവിതത്തിന്റെ എല്ലാ രംഗങ്ങളിലും ദൈവിക മാർഗനിർദ്ദേശപ്രകാരം മുന്നോട്ടു പോകുകയാണ് തഖ്വ കൊണ്ടുള്ള വിവക്ഷ. ജീവിതനിഷേധമോ ആസ്വാദനത്തിനുള്ള വിലക്കോ അല്ല തഖ്വ. സ്രഷ്ടാവായ തന്മൂരാനെ സ്വമേധയാ കീഴ്പ്പെട്ടിരിക്കുന്ന ചുറ്റുപാടുകളോടും സ്വശരീരത്തിലെ വ്യവസ്ഥകളോടും രാജിയായി സ്വാതന്ത്ര്യം നൽകപ്പെട്ട മേഖലകൾ കൂടി അവന്റെ മാർഗദർശനത്തിന് വിധേയമാക്കുക വഴി പ്രകൃതിപരവും ആസ്വാദകരവുമായ അനുഭവമാക്കി ജീവിതത്തെ മാറ്റിത്തീർക്കുകയാണ് തഖ്വ ചെയ്യുന്നത്. ദൈവിക മാർഗദർശനപ്രകാരമുള്ള ജീവിതം വഴി ഇടുക്കവും മനഃസംഘർഷങ്ങളുമാണുണ്ടാവേണ്ടതെന്ന് പഠിപ്പിക്കപ്പെട്ടവനല്ല മുസ്ലിം. ആ ജീവിതത്തെ അസ്വാദകരമായി അനുഭവിക്കുവാൻ കഴിയണം. ജീവിതത്തിന്റെ ഓരോ രംഗവും പടച്ചവൻ പറഞ്ഞതു പ്രകാരം പരിവർത്തിപ്പിക്കുമ്പോൾ യഥാർത്ഥത്തിലുള്ള തൃപ്തി നേടിയെടുക്കുവാൻ നമുക്കാവണം. നോമ്പു പിടിക്കുന്നവന്റെ ആത്യന്തികമായ തൃപ്തി അല്ലാഹുവിനെ കണ്ടുമുട്ടുമ്പോഴാണെന്ന പാഠമുൾക്കൊള്ളുവാനും അതുപ്രകാരം നോമ്പിനെ ക്രമീകരിക്കുവാനും ആയിട്ടുണ്ടോയെന്ന് പരിശോധിക്കുവാനും ഈ അവസരത്തിൽ കഴിയേണ്ടതുണ്ട്.

വ്രതാനുഷ്ഠാനത്തിലൂടെ ക്ഷമിക്കുവാനും സഹിക്കുവാനും പരിശീലിക്കുകയാണ് മുസ്ലിം ചെയ്യുന്നത്. വ്രതസന്ദർഭത്തിൽ ശണ്ഠക്ക് വരുന്നവനോട് ‘ഞാൻ നോമ്പുകാരനാണ്’ എന്നു പറഞ്ഞു മാറി നിൽക്കുവാൻ കൽപിക്കപ്പെട്ടവനാണവൻ. ക്ഷമിക്കുന്ന വരോടൊപ്പമാണ് അല്ലാഹുവെന്ന ഖുർആനിക പാഠം ശരിക്കും ഉൾക്കൊള്ളുവാൻ പഠിക്കുകയാണ് വ്രതാനുഷ്ഠാനത്തിലൂടെ. സഹനം വിശ്വാസിയുടെ ആയുധമാണ്; ഭീരുത്വം ഒളിച്ചുവെക്കുവാനുള്ള കവചമല്ല. തഖ്വയോടുള്ള ജീവിതത്തിന് ക്ഷമ അനിവാര്യമാണ്. തെറ്റുകളിലേക്ക് പിടിച്ചുവലിക്കുന്ന രൂപത്തിലുള്ള സാഹചര്യങ്ങൾക്ക് നടവിൽ പാപത്തിന്റെ ലാഞ്ചനപോലുമേൽക്കാതെ പിടിച്ചുനിൽക്കേണ്ടവനാണ് വിശ്വാസി. അതിന് ക്ഷമ അനിവാര്യമാണ്. ഒപ്പം തന്നെ സത്യമതത്തിന്റെ ശുഭ സന്ദേശം മറ്റുള്ളവർക്കു വേണ്ടി എത്തിക്കേണ്ട ബാധ്യത കൂടി ഏറ്റെടുത്തവനാണവൻ. ആദർശ പ്രബോധനരംഗത്ത് ഉറച്ചു നിന്നു പൊരുതുമ്പോൾ നേരിടേണ്ടി വരുന്ന പ്രശ്നങ്ങളോട് സംഹാരാത്മകമായി പ്രതികരിക്കുവാനല്ല മുസ്ലിം പഠിപ്പിക്കപ്പെട്ടിരിക്കുന്നത്. സ്വയം ക്ഷമിക്കുവാനും സഹപ്രവർത്തകരോട് ക്ഷമ ഉപദേശിച്ചു കൊടുക്കുവാനും പ്രബോധകർക്ക് കഴിഞ്ഞേ തീരൂ. ക്ഷമ പരിശീലിക്കാത്തവന് നല്ല പ്രബോധകനാകാൻ ആവില്ല. ക്ഷിപ്ര കോപിയും പ്രബോധിതരുമായി ശണ്ഠയുണ്ടാക്കുന്നവനുമായിക്കൂടാ അവൻ. ആദർശ വിഷയങ്ങളിൽ നിരക്ഷരമായ നിലപാടുകളെടുക്കുകയും പ്രമാണങ്ങളുപയോഗിച്ചു പ്രബോധിതരുമായി സംവാദങ്ങൾ നടത്തുമ്പോഴുമെല്ലാം അവന്റെ ആയുധം ക്ഷമയായിരിക്കണം. ഈ റമദാൻ വ്രതാനുഷ്ഠാനം ക്ഷമിക്കുവാനുള്ള നമ്മുടെ കഴിവിനെ എത്രത്തോളം ഉദ്ദീപിപ്പിച്ചിട്ടുണ്ടെന്ന് വിലയിരുത്തുവാനും എവിടെയെങ്കിലും അറ്റകുറ്റപ്പണികൾ ആവശ്യമെങ്കിൽ അതു ചെയ്യുവാനും നമുക്ക് കഴിയേണ്ടതുണ്ട്.

വിശുദ്ധ ഖുർആനിന്റെ അവതരണമാസമാണല്ലോ റമദാൻ. സന്മാർഗ ദർശനത്തിനായി അവസാനത്തെ വേദഗ്രന്ഥം അവതരിപ്പിച്ച അല്ലാഹുവിന്റെ അനുഗ്രഹങ്ങൾക്ക് കൃതജ്ഞത പ്രകടിപ്പിക്കുകയാണ് റമദാൻ വ്ര

താനുഷ്ഠാനത്തിലൂടെ വിശ്വാസി ചെയ്യുന്നത്. വിശുദ്ധ ഖുർആൻ മാനവരാശിക്ക് ലഭിച്ച ഒരു അമൂല്യ നിധിയാണ്. ഭൗതിക പര്യവേഷണങ്ങൾ കൊണ്ടോ യുക്ത്യന്വേഷണങ്ങൾ കൊണ്ടോ നേടിയെടുക്കാനാവാത്ത ധാർമിക ബോധനം നൽകുന്ന ഇന്നു നിലനിൽക്കുന്ന ഒരേയൊരു ദൈവികഗ്രന്ഥം; ഒപ്പം അന്തിമ പ്രവാചകനിലൂടെയുള്ള അമാനുഷിക ദൃഷ്ടാന്തവും. വ്രതം അനുഷ്ഠിക്കുന്നതിനോടൊപ്പം ഖുർആൻ പഠിക്കുകയും അതിലേക്ക് അടുക്കുകയും ചെയ്തുകൊണ്ടാണ് അവസാനത്തെ വേദഗ്രന്ഥം അവതരിപ്പിച്ച അനുഗ്രഹദാതാവിനോട് കൃതജ്ഞത പ്രകടിപ്പിക്കേണ്ടത്. ഈ റമദാൻ വഴി ഖുർആനോട് കൂടുതൽ അടുക്കുവാൻ കഴിഞ്ഞിട്ടുണ്ടോയെന്ന് ആത്മപരിശോധന നടത്താൻ നമുക്കാവണം. ഖുർആൻ പഠിക്കുകയും പഠിപ്പിക്കുകയും ചെയ്യുന്നവന് വാഗ്ദാനം ചെയ്യപ്പെട്ടിട്ടുള്ള പ്രതിഫലങ്ങൾക്ക് അർഹരാകുവാൻ നമുക്ക് കഴിയുമോയെന്ന ആത്മപരിശോധന. പ്രബോധകരെന്ന നിലക്ക് എത്രപേർക്ക് ഖുർആന്റെ സത്യസന്ദേശമെത്തിക്കുവാൻ കഴിഞ്ഞുവെന്ന പരിശോധന ഏറെ അർത്ഥവത്താണ്. ഈ റമദാൻ മാസത്തിൽ വിശുദ്ധ ഇസ്ലാമിനെ മറ്റുള്ളവർക്ക് എത്തിക്കുവാനായുള്ള പഠന പരിശ്രമങ്ങൾക്ക് ഊർജ്ജം പകരാൻ ഈ മാസത്തെ വ്രതാനുഷ്ഠാനം വഴി കഴിഞ്ഞിട്ടുണ്ടോ എന്ന് നാം പരിശോധിക്കണം. ഈ ഊർജ്ജമാണ് അടുത്ത ഒരു വർഷത്തേക്ക് നമ്മെ പ്രവർത്തനനിരതരാക്കുന്നത്.

നാഥാ..... ഈ റമദാൻ അനുകൂലമായി സാക്ഷി നിൽക്കുന്നവരിൽ - എതിരായിട്ടല്ല - ഞങ്ങളെയെല്ലാം നീ ഉൾപ്പെടുത്തേണമേ (ആമീൻ).